

Türk dünyasının böyük təbibibi



Türk dünyasının görkəmli alimi, səhiyyə və təhsil qurucusu, Azərbaycan Milli Elmlər Akademiyasının fəxri üzvü, professor İhsan Doğramacının anadan olmasının 110 illiyi ölkəmizdə də sevgi-saygı ilə qeyd edilir. AMEA-nın Rəyasət Heyətinin binasında dünya şöhrətli təbibin yubileyi münasibətilə keçirilən elmi konfransda onun nəsilərə örnək həyat və yaradıcılığı, xalqımızla və ölkəmizlə sıx bağlılığı diqqət mərkəzində olub.

Türkiyənin Azərbaycandakı səfiri Birol Akgün, Milli Məclisinin Səhiyyə Komitəsinin sədri, akademik Əhliman Əmiraslanovun, AMEA Rəyasət Heyəti üzvlərinin, ölkənin elm ocaqlarının, Azərbaycan Tibb Universitetinin təmsilçilərini iştirak etdiyi məclisi giriş sözü ilə açan AMEA-nın prezidenti, akademik İsa Həbibbəyli İhsan Doğramacının Türk dünyasının son 100 ildə yetişdirdiyi ən önəmli və əfsanəvi şəxsiyyətlərindən biri olduğunu söyləyib. O qeyd edib ki, ünlü təbib və görkəmli alim İhsan Doğramacının Türkiyədə və eləcə də bütün Türk dünyasında səhiyyənin, təhsilin inkişafına verdiyi töhfələr bu gün qürurla, ictimaiyyətlə xatırlanır.

AMEA rəhbəri İsa Həbibbəyli Türk dünyasının önəmli siması, AMEA-nın fəxri üzvü, professor İhsan Doğramacının 110 illiyinin Azərbaycan Milli Elmlər Akademiyasının 80 illik yubileyi ərəfəsində keçirilməsinin Azərbaycan alimlərinin dünya şöhrətli şəxsiyyətə və Türk dünyasına olan ehtiramının ifadəsi olduğunu deyib.

Akademik bildirib ki, Türk dünyasının vahid ailə kimi görünən İhsan Doğramacı Türkiyədə təhsilin inkişafı sahəsində xidmətləri misilsizdir.

Alimin təşəbbüsü ilə bu gün qarşıda Türkiyənin və dünyanın aparıcı ali təhsil müəssisələrindən olan Bilkənd və Hacettepe universitetləri qurulub, Ali Təhsil Qurumu yaradılıb. O, uzun illər Dünya Səhiyyə Təşkilatında Türkiyəni təmsil edib və bu qurumun nizamnaməsinə imza atan şəxslərdən biri olub. İraq türkmənlərinin görkəmli nümayəndəsi olan İhsan Doğramacı doğma yurdunda da təhsilin inkişafına, peşəkar tibb ocaqlarının yaradılmasına çalışıb.


Professor İhsan Doğramacının Azərbaycanı ikinci Vətəni kimi qəbul etdiyini və Azərbaycan sevdalı bir şəxsiyyət olduğunu deyən akademik İsa Həbibbəyli

alimlə ümummilli lider Heydər Əliyevin hələ sovet illərindən başlayan sıx dostluq, qardaşlıq bağlarının ömürlərinin sonlarına kimi yüksək səviyyədə davam etdiyini bildirib. Akademik vurğulayıb ki, bu dostluq Azərbaycanla Türkiyə arasında bugünkü birliyin, həmrəyliyin yaranmasında da önəmli olub. İhsan Doğramacı ölkəmizdə də elmin, səhiyyənin inkişafına və tibb üzrə yüksəkixtisaslı kadrların hazırlanması istiqamətində unudulmaz fəaliyyətlərinə görə xalqımızın sonsuz sevgisini qazanıb.

Bütün bunlara görə 1995, 2000 və 2005-ci illərdə görkəmli alimin yubileyləri ölkəmizdə yüksək səviyyədə qeyd edilib. Ulu öndər Heydər Əliyev professor İhsan Doğramacını “İstiqlal”, Prezident İlham Əliyev isə Azərbaycanın ən ali mükafatı olan “Heydər Əliyev” ordeni ilə təltif edib. Alimin sağlığında Ömər Eldarovun hazırladığı heykəl Ulu öndərin iştirakı ilə Bilkənd Universitetində ucaldılıb.

Türkiyənin Azərbaycandakı fəvqəladə və səlahiyyətli səfiri Birol Akgün professor İhsan Doğramacının həyatı və fəaliyyəti barədə iştirakçılara məlumat verib. Qeyd edib ki, o, 1915-ci ildə İraqın Ərbil şəhərində türkmən ailəsində anadan olub, İstanbul Universitetinin Tibb fakültəsini pediatriya üzrə bitirib. Ankara Universitetində çalışdığı illərdə Uşaq Sağlamlığı İnstitutunu qurub. Professor İhsan Doğramacının həyatının Azərbaycanla sıx bağlı olduğunu deyən səfir, konfransın yüksək səviyyədə təşkilinə görə AMEA rəhbərliyinə minnətdarlığını bildirib.

Milli Məclisin Səhiyyə Komitəsinin sədri, akademik Əhliman Əmiraslanov böyük müəllimi İhsan Doğramacı ilə ilk tanışlığının Moskvada, 1980-ci illərin əvvəlində Dünya pediatrlarının tədbirində olduğunu, Bakıya bütün səfərlərində onu müşayiət etdiyini söyləyib. O qeyd edib ki, 1992-ci ildə Bakıya səfəri zamanı professor İhsan



Doğramacının təşəbbüsü ilə Azərbaycan Tibb Universitetinin 10 tələbəsi Bilkənd Universitetinə göndərilib və həmin şəxslər sonralar ölkəmizdə səhiyyənin inkişafına mühüm töhfələr vermişlər.

AMEA-nın vitse-prezidenti, akademik İradə Hüseynova isə çıxışında professor İhsan Doğramacının Türk dünyasının qürur mənbəyinə çevrildiyini, pediatriya elminin görkəmli nümayəndəsi, Türkiyədə və dünyanın bir sıra ölkələrində təhsil sahəsində inqilabi yeniliklərə imza atmış bir ziyalı olduğunu söyləyib.

ETN-in Riyaziyyat və Mexanika İnstitutunun baş direktoru, AMEA-nın müxbir üzvü Misir Mərdanov, Azərbaycan Tibb Universitetinin kafedra müdiri tibb elmləri doktoru, professor Rauf Bəylərov, AMEA-nın Nizami Gəncəvi adına Ədəbiyyat İnstitutunun baş elmi işçisi, professor Qəzənfər Paşayev və Azərbaycanın Türkiyədə səfiri olmuş Məmməd Əliyev professor İhsan Doğramacı ilə bağlı xatirələrindən, onun Türk dünyasında səhiyyənin, təhsilin, elmin inkişafına verdiyi töhfələrdən danışiblər.

Konfransda Biologiya və Tibb Elmləri Bölməsinin professor İhsan Doğramacının həyatı və fəaliyyəti barədə hazırladığı videoçarx nümayiş olunub.

Sonda xatirə şəkilləri çəkdirilib.

Tahir AYDINOĞLU
XQ